

మహాప్రస్థానం

వాళ్ళు ఒకచోట నిలవరు. కొండలూ, గుట్టలూ, నదులూ, వాగులూ, అరణ్యాలు, అడవులూ దాటి ప్రయాణం చేస్తూనే ఉంటారు. వాళ్ళకి స్వక్షేత్రమంటూ లేదు.

వాళ్ళంతా అయిదువందల కుటుంబాలు. అందరూ ఒక్క ముసలిదాని సంతతివాళ్ళు. ఆ ముసలిదాని పేరు మనవి. వీళ్ళంతా మానవులు. తన సంతతి వాళ్ళందరినీ ప్రస్థానం పంపిన మనిషి ఆ మనవి.

“మీరంతా వెళ్ళి, ఒక మహానగరం కట్టండి. ఎక్కడకట్టాలో మీకే తెలుస్తుంది. అది కట్టవలసినచోటు చేరేవరకూ మీరు ఆగరాదు. ప్రయాణం చేస్తూనే ఉండాలి” అని శాసించింది మనవి.

ఇప్పుడు ప్రయాణం చేసేవారిలో ఏ ఒకడూ మనవిని స్వయంగా చూడలేదు. వీళ్ళందరూ ప్రస్థానంలో పుట్టినవాళ్ళే. వీళ్ళ తండ్రులూ తాతలూకూడా ప్రస్థానంలోనే పుట్టారు.

మనవిని గురించి మహాప్రస్థానంలో జరిగిన సంఘటనలను గురించి రకరకాల కథలూ పాటలూ, బయల్దేరాయి. అవే ఆ మానవుల సాహిత్యం. అందులో ఉన్న అనేక విషయాలు ఈనాడు మనం అక్షరాలా నమ్మలేం. మనవి ఏడువేల సంవత్సరాలు బతికిందనీ, అవిడ మహాబలశాలి అనీ, అవిడ గర్భాన రెండువేల సంతానం కలిగిందనీ, అవిడ భల్లూకా సురుణ్ణి, పదితలల సింహాన్నీ చంపిందనీ ఒకసారి పిడుగుల వానకురిస్తే తన పిల్లలను రక్షించుకునేందుకు ఒక కొండ అడ్డంగా పట్టుకున్నదనీ కథలు చెబుతారు. మొత్తానికి మనవి అనే మనిషి ఒకతే ఉండిఉంటే అదీ దాని సంతతివాళ్ళూ కొండల్లోనూ, అడవుల్లోనూ ఉండే వారని తోస్తుంది. మహాప్రస్థానం పాటలవింటే దానికి మొదటి నాయకులుగా ఉన్నవాళ్ళు తోళ్ళు కట్టుకున్నారనీ, అంబులూ, బాణాలూ తప్ప పనిముట్లు ఎరగరని తోస్తుంది. ఆ నాయకుల శౌర్య పరాక్రమాలు ఆ పాటల్లో అద్భుతంగా వర్ణించబడ్డాయి. అనేకచోట్ల ఈ మానవులకు ఇతర జాతులతో పోట్లాటలూ యుద్ధాలూ జరిగాయి. ఒకసారి మానవులు దాదాపు నిర్మూలమైనంత పనికూడా జరిగింది. కాని మళ్ళీ ఈ జాతి తెప్పరిల్లుకున్నది.

ప్రస్థానం వారికి పరమార్థం. మనవి చెప్పిన మాటలన్నీ ఒక చిన్నగీతంలో ఇమిడి ఉన్నాయి. ఈ గీతం చూసినట్టయితే ఈ మానవుల ధర్మాలన్నీ వ్యక్తంకావు. మానవులు ఇట్లా ఎంతకాలం ప్రస్థానం సాగించాలి? ఒక ప్రవేశంలో విడిస్తే అక్కడ ఎంత

కాలం ఉండవచ్చు? పురుళ్ళు పుణ్యాలూ వస్తే ఆగాలా? మానవుల్లో కొందరు చీలిపోయి ఇతర జాతులవాళ్ళతో చేరిపోతే వారిని శిక్షించాలా, వొదిలేసేయాలా? ఒక కొండగాని, నదిగాని అడ్డొస్తే ఎటు ప్రయాణం సాగించాలనే విషయం అభిప్రాయభేదాలొస్తే ఎవరిమాట మిగతావాళ్ళు వినాలి? ఇటువంటి ధర్మసందేహాలన్నీ మానవులకు బ్రహ్మాండమైన సమస్యలు అయినై. కొన్ని విషయాలమీద రక్తపాతం కూడా జరిగింది. కాని కాలక్రమాన మనవి చేసిన శాసనంమీద భాష్యం ఏర్పడింది. రెండు మూడు భాష్యాలు కూడా బయల్పడాయి. అనేకమంది చీలిపోయినారు. ఇట్లా చీలిపోయినవారు ఇతరజాతుల్లోచేరి బాగుపడ్డారు. కొందరు కష్టాలపాలై నశించారు. నశించినవారిని గురించి మానవులు పాటలల్లి, మనవి చేసిన శాసనాన్ని ఉల్లంఘించడం మహాపాతకమని నీతికూడా చెప్పారు. మహానగరం స్థాపించటంమాట ఎవరికీ పట్టలేదు. అది ఎప్పటికీ జరిగేదికాదని తెలిసిపోయింది. ప్రస్థానమే ఒక పరమార్థమయింది. మనవి సంతతివాళ్ళు సూర్యచంద్రాదులున్నంతకాలమూ ఎక్కడికో వెళ్ళుతూ ఉండవలసిందే.

మొదట్లో ఉండేవో లేవోగాని రానురాను మానవుల్లో వర్గాలు ఏర్పడ్డాయి. పాటలు చూస్తే అందరు మానవులూ ఒక తల్లిబిడ్డలే అనిఉన్నా ఈ అయిదువందల కుటుంబాల్లోనూ యాభైకుటుంబాలు అగ్రజాతివి. వాళ్ళు ఇతరజాతుల సంపర్కంవల్ల మిగిలిన వాళ్ళకన్న కొంచెం పచ్చగా ఉండేవాళ్ళు. ఇతర జాతుల దగ్గర దొంగిలించి గొర్రెలనూ, మేకలనూ పెంచడం నేర్చుకున్నారు; గొర్రెజొచ్చుతో దారం అల్లి గుడ్డలా నేయటం నేర్చారు. అందుచేత వాళ్ళు అగ్రవర్ణంవాళ్ళు, నాయకులు వాళ్ళలోనుంచే రావాలి.

అయితే ఇప్పుడు అగ్రవర్ణంవాళ్ళకి వర్ణమే మిగిలింది. పశువుల్ని చూసేదీ, ఉన్ని నుంచి దారంతీసేదీ, విడిసినప్పుడు బట్టలల్లేదీ అంతా తక్కువ వర్ణంవాళ్ళే. విడిసినప్పుడు చెట్లకొమ్మలు కొట్టి గుడిసెలు వేసేదీ, నడిచేటప్పుడు అగ్రవర్ణంవాళ్ళ వస్తువాహనాలు మోసేదీ తక్కువ వర్ణంవాళ్ళే.

ఎక్కడ ఎంతకాలం మకాం వెయ్యవచ్చుననేదాన్ని గురించి ఎవరిభాష్యాలూ అమలు జరగలేదు. అడవిఫలాలూ వనమృగాలూ సన్మృద్ధిగా ఉన్నచోట నెలరోజులు మకాం వేసే వాళ్ళు. చెట్లన్నీ ధ్వంసంచేసి, చుట్టుప్రక్కల ప్రదేశమంతా దుర్గంధపూరితంచేసి మకాం ఎత్తేవాళ్ళు. కొల్లగొట్టటానికి తప్ప జానపదాలకేసి వెళ్ళేవారుకారు. సామాన్యంగా నదులూ, కొండలూ, అడవులూ కలిసి వచ్చేచోట్లు వాళ్ళ ఆచార వ్యవహారాలకు అనుకూలించేవి. అందుచేత వాళ్ళు వాటిమీద పాటలురాసి అవి ప్రార్థనలకింద చదివేవారు.

*

*

*

మానవులు ఈ మహా ప్రస్థానంలో ఒకసారి విడిసినచోటికి మళ్ళా రావచ్చునా అనేది ఒక పెద్దవిషయానికి దారితీసింది. అగ్రవర్ణంవారు ఏకగ్రీవంగా రావచ్చునన్నారు. తక్కువ

మహాప్రస్థానం

వారిలో కొందరు రాకూడదన్నారు. తర్కం జరిగింది.

రాకూడదన్నవారిలో ప్రముఖుడు మనవడు. మహాప్రస్థానంయొక్క ఆశయం ఏమిటి? మనవిచేసిన శాసనం ఇప్పటివరకూ ఎందుకు అమలు జరగలేదు? ఈ అగ్రవర్ణులు జాతిని నడిపించే బాధ్యత తనమీద వేసుకుని ప్రస్థానం సాగిస్తున్నారు కదా. ఇంతవరకూ ఎక్కడా నగరం ఎందుకు కట్టలేదు? ఒక స్తలంచూసి అక్కడ నగరం ఎందుకు కట్టలేదు? ఒక స్తలంచూసి అక్కడ నగరం కట్టకుండా ముందుకు పోయినాక మళ్ళీ అక్కడికే రావటంలో అర్థమేమిటి? అని మనవడు సవాలు చేశాడు పెద్దల్ని.

పెద్దలు వాడిమీద విరుచుకుపడ్డారు. “వీడు ప్రస్థానానికి ఆపచారం చేస్తున్నాడు. అగ్రవర్ణంవారిని ఎదిరిస్తున్నాడు. మనవిని మనిషికింద జమకడుతున్నాడు. మన వేదం అపౌరుషేయమనేది శంకించి దానిమీద తర్కప్రయోగం చేస్తున్నాడు అని అగ్రవర్ణులు మన వణ్ణి గురించి న్యాయసభ జరిపి, వాణ్ణి జాతిద్రోహిగా నిర్ణయించి వాణ్ణి సజీవంగా రెండు నిలువుల లోతున పూడ్చిపెట్టారు.

ఇది పెద్ద పొరబాటుగా పరిణమించింది. నీచవర్ణులందరూ ఒక్కసారిగా మారినట్టయి పోయినారు. వారి చూపులూ, వాలకమూ, వాళ్ళలో వాళ్ళు మాటాడే ధోరణి అగ్రవర్ణులతో మాడాడే ధోరణి అంతామారిపోయినై. వాళ్ళు అగ్రవర్ణం వారికి అర్థంకాకుండా మాట్లాడు కునేటందుకు సాంకేతిక పదజాలం కూడా కల్పించుకున్నారు. పైకి వారి జీవితం మామూలు గానే వెళ్ళిపోతున్నప్పటికీ ఈ నీచవర్ణులకూ, అగ్రవర్ణులకూ మధ్య అగాధం ఏర్పడింది.

పాతకానికి పరిహారం జరక్కపోతే మరింత పాతకానికి దారితీస్తుంది మనవడి దారుణ హత్య జరిగిన తరవాత అగ్రవర్ణులు తక్కువ వర్ణంవారిని హింసించటమూ, శంకించటమూ అధికమయింది. ఆనేకమంది నీచవర్ణులను విద్రోహులని నిర్ణయించి తలలు కొట్టేశారు. అందులో చాలామంది నిజంగా విద్రోహులే అయి ఉండవచ్చు. మనవడి హత్యకు కారణం లేదుగాని ఆ తరవాత అగ్రవర్ణులు చేసిన ఘాతుకకృత్యాలకు అంతో ఇంతో సంబంధం ఉంది. మనవణ్ణి చాలా గొప్పవాణ్ణిచేసి వాడిమీద పాటలు రాసి అగ్రవర్ణులు తమ మిగతా చర్యలను మాత్రం సమర్థించుకున్నారు. కాని నీచ వర్ణులను శత్రువులుగా చేసుకున్నది నిజానికి అగ్రవర్ణులే.

మనవడి చావుతో ఉన్న సమస్య పరిష్కారంకాకపోగా కొత్తసమస్య ప్రారంభమయింది. మనవడు చచ్చాడని నీచవర్ణులు నమ్మలేదు. వారిలోకొందరు మనవణ్ణి చూశామనీ, వాడితో మాట్లాడామనీ చెప్పసాగారు. మనవడు తమవెంట అదృశ్యంగా ఉండి తమను రక్షిస్తున్నాడని కూడా వాళ్ళు నమ్మసాగారు. వాడికి అన్నిరకాల అమానుషశక్తులూ ఆపాదించి అద్భుతమైన పాటలుకట్టి ఆతి ఉద్రేకంతో పాడసాగారు. మనవడిమీద అగ్రవర్ణులురాసిన కల్లటొల్లిపాటలు వీటి ముందర ఎందుకూ పనికొచ్చేవికావు. ఆ పాటలు పాడుతుంటే నీచవర్ణులంతా కూచుని నిశ్శబ్దంగా ఆలకించిచేవాళ్ళు. ఆడవాళ్ళు ఎక్కెక్కె నడిచేవాళ్ళు. మనవడి హత్య

జరిగిన అమావాస్య వాళ్ళకి పుణ్యదినం. ఆ రోజు వాళ్ళెవరూ పచ్చి మంచినీళ్లు తాగేవాళ్లుకారు.

మనవడు పెద్దల్నిడిగిన ప్రశ్నలకు సమాధానం రానేలేదు. నీచవర్ణంవాళ్ళు సభలు చేసినప్పుడల్లా ఈ ప్రశ్నలతోటే సభ ఆరంభమయ్యేది. ఈ ప్రశ్నల అనంతరం కాస్సేపు అందరూ తలలు వొంచి నిశ్శబ్దంగా ఉండేవారు. తరవాత సభసాగేది.

*

*

*

నీచవర్ణంవాళ్ళని తమ ఆగర్భశత్రువులల్లే చూడటానికి వంక దొరికినాక అగ్రవర్ణులు వారిని అతి నీచంగా చూడసాగారు. ప్రతి చిన్న తప్పుకూ తల తీసెయ్యటమూ, వాళ్ళ యోగక్షేమాలను గురించి ఏమీ జాలి చూపకపోవటమూ పరిపాటి అయింది అగ్రవర్ణులకు. వాళ్ళు అగ్రవర్ణం వాళ్ళ పాటలు పాడే హక్కులేదు, అగ్రవర్ణం స్త్రీలకేసి చూసే హక్కులేదు. ఆయుధాలు పట్టుకునే హక్కు లేదు, తిండి అగ్రవర్ణం వారితోసహా పంచుకునే హక్కులేదు, అగ్రవర్ణులు సుష్టుగా తిన్నాక మిగిలితే తినాలి, లేకపోతే వస్తుండాలి. ఇది శాసనం.

అగ్రవర్ణంవాళ్ళు నీచవర్ణపు స్త్రీలకు కడుపులు చెయ్యొచ్చు. నీచవర్ణంలో భార్య భర్తలు సుఖంగా ఉంటే వారి పెళ్ళి రద్దు చేసి ఆ స్త్రీని మరో నీచవర్ణం వాడికి కట్టబెట్టవచ్చు. ఇది ఆచారం.

అయితే చిక్కెంవచ్చిందంటే ఈ అగ్రవర్ణం వారితోనే ఈ శాసనాన్నీ ఆచారాన్నీ ప్రతిఘటించినవాళ్లున్నారు.

“నీచవర్ణంవట్ట మనం ఎంత పశుప్రాయులుగా ప్రవర్తిస్తే మనం అంత సంస్కారం కలవాళ్ళం అనే సిద్ధాంతం హేయమైనది,” అని సంస్కారంగల అగ్రవర్ణంవాళ్లు వాదించారు. కొందరు వాదించలేదు. చాటుగా నీచవర్ణంతో చేరిపోయి వాళ్ళకు సహాయపడసాగారు. ఇట్లా తమ పక్షం పహించిన అగ్రవర్ణులను నీచవర్ణులు కళ్ళకడ్డుకుని స్వీకరించారు. ఇది నీచవర్ణులకు నష్టం కలిగించింది.

తమలో కొందరు నీచవర్ణుల పక్షం ఆపుతున్నారని తెలియగానే అగ్రవర్ణులు కొందరు విద్రోహులను నీచవర్ణుల దగ్గరికి పంపారు. వీరు నీచవర్ణులకు విహితులల్లే వెళ్ళి వాళ్ళ రహస్యాలన్నీ ఆరాతీసి అగ్రవర్ణ నాయకులకు పట్టిచ్చారు. ఒకనాడు ముప్పైమంది నీచనాయకులకు పరసగా శిరచ్ఛేదం జరిగింది.

ఇది అగ్రవర్ణులు తక్కువ వాళ్ళకు చేసిన ఆఖరు అత్యాచారం. ఇది జరిగినాక ఉభయపక్షాలకూ మధ్య ఏ విధమైన బంధమూ లేకుండాపోయింది.

ఆ రాత్రే అగ్రనాయకులు ప్రయాణానికి ముహూర్తం పెట్టారు. ఏదైనా ఘోరం జరిగిన చోట నిద్ర చెయ్యకపోవటం వారి ఆచారం. ఎక్కడ నీచవర్ణులు దెబ్బతిన్నారో ఆ స్థలం వారు వెంటనే వొదిలిపోవాలి. లేకపోతే ఆ స్థల దేవత వారి కనుకూలించవచ్చు.

యాభై కుటుంబాలూ ప్రయాణ సన్నాహం జరిపినై. కాని నీచవర్ణులెవరూ కడలేదు.

వాళ్ళ ప్రస్థానం అయిపోయింది. అగ్రవర్ణులు మండిపోయినారు, నీచవర్ణులను బెదిరించారు. వారికి అమానుష శక్తుల భయంకూడా పెట్ట జూశారు. తమ వేదాల్లో నుంచి అందరు మానవులూ ఒక్కదేనని చదివి బుజ్జిగించారు, బతిమాలారు. “మాకన్న ఒక విధంగా మీకే మనవి మీద గౌరవం ఉంది; అటువంటి మీరు ఆ మహాతల్లి శాసనం ఉల్లంఘిస్తారా?” అన్నారు.

నీచవర్ణులంతా ఒక్క సమూహంగా గుమికూడారు. పెద్దవాళ్ళు చెప్పినదంతా విన్నారు గాని వినిపించుకున్నట్టు కనపడలేదు. అనేక క్షణాలు గడిచినై. నిశ్శబ్దం.

“ఏమిటి మీ నిర్ణయం? చెప్పరేం?” అన్నారు నాయకులు.

“మహాప్రస్థానం ఈ నాటితో ముగిసింది. మన శాసనం ఇక అమలు జరుగుతుంది. మానవులు మహానగరం కడతారు.” అన్నాడొక ముసలాడు ముందుకొచ్చి.

“ఎవరి అనుమతితో? ఎక్కడ?”

“మానవుల అనుమతితో ఇక్కడే. ఇక్కడ మానవులు కళ్ళు తెరిచారు. ఇక్కడ వాళ్ళకి వివేకం ఉదయించింది. ఈ కట్టబోయేనగరంలో అందరూ ఒక తల్లిబిడ్డలం ఉంటారు. కొందరిది అగ్రవర్ణమూ, కొందరిది నీచవర్ణమూగా ఉండదు. కాసేవాళ్ళవే పశువులు, పాలించే వాళ్ళదే బాధ్యత. ఈ నగరంలో ఏదన్నా తప్పులు జరిగితే నాయకులు విచారించబడతారు, అనాధలుకాదు. ఈ నగరంలో వేదాలు ఉన్నదొకటి ఆచరణలో ఒకటికాదు. వేదాలు అమలు జరగటానికి వీలులేని పరిస్థితిలో వేదాలను మార్చటం జరుగుతుందిగాని మనుషులను మార్చటం మటుకు జరగదు.”

అగ్రనాయకులు ఒకరిమొహా లొకరు చూసుకున్నారు. వారికేషనాలో తెలియలేదు. యాభై కుటుంబాల అగ్రత్వమూ అనుకోని విధంగా అంతమయిపోయింది. ఆ విషయం వారికి అపగాహన కావటం చాలా కష్టమయింది.